

# ሰንበት ዘመብረቅ

፫ ጳጉሜን 2016 ዓ.ም.  
ንምጽአት ጎይታ ተዳለዉ

**መዝሙር:** ከመ እንተ መብረቅ ዘይወጽእ እምጽባሕ...በርቂ ካብ ምብራቕ በሪቕ ክሳብ ምዕራብ ከም ዝርኤ ምጽአት ወዲ ሰብ ከኣ ከምኡ ብብርሃን መብረቕ ምስ ኃይሊ ሰማይ ኣእላፍ መላእኽቲ ሊቃነ መላእኽቲ ክኸውን እዩ፤ ኣኽሊል ኣኽሊላት ኣብ ርእሲ ካህናት ይብል። ኣብዚ ሓዲስ ዓመት ኣብ ዝኣትወሉ ዘሎ እዋን ክንሕደስ ብዝተቐየረ ሕይወት ክንኣትዎ ዘዘኻክር መዝሙር እዩ።

**ንባባት:** ፩ተሰ 5:1-19፣ 2ጴጥ 3:10-ፍ፣ ግ.ሓ. 26:1-15፣ ሉቃ 17:20-ፍ።

**ምስባክ:** እግዚአብሔር ገሀደ ይመጽእ ወኣምላክነሂ ኢያረምም እሳት ይነድድ ቅድመሁ፤ እግዚአብሔር ብግሁድ ክመጽእ እዩ፤ ኣምላኽና ሰቕ ኣይብልን እዩ፤ ኣብ ቅድሚኡ እሳት ይነድድ መዝ: 50:3።

ሓዲስ ዓመት ክኣቱ እንከሎ ንብዙሕ ነገር ክነስተንትን ይሕግዘና፡ 1. ነቲ ኣምላኽ ኣብዛ እትውዳእ ዘላ ዓመት ዝተዋህበና ጸጋ ርኢና ክነመስግን። 2. ከም ክርስትያን ዝተጎዓዘናሉ ሕይወት ከመይ ነሩ ኢልና ድሕሪ ምሕታት ንዝበደልናሉ ኣምላኽን ንክማና ሰብን ይቕረታ ክንኣትት ክንዕረቕ ንዝመጽእ ዓመት ብንጹሕ ልቢ ክንጅምሮ። 3. ዓመት ክውዳእ እንከሎ ካልእ ዝዓበየ ነገር ክንኣስቦ ዘሎና ሕይወትና ካብታ ዝተወለድናላ ዕለት ጀሚሩ ናብ መወዳእታ ከም እንጉዓዝ ዘሎና ክንኣስብ እዋ ሕይወትና ክንርኢ ከመሎኹ ስንቂ ሰማይ ሓዘ ዘሎኹ እናበልና ክንሰናዶ። ናይ ሎሚ ንባባትና ነዚ እዮም ዝሕብሩና።

ካብ ዝሓለፈ ዓርቢ ጀሚሩ ክሳብ ዝመጽእ ሮቡዕ ዘሎ እዋኑ ብፍሉይ ጳጉሜን ተባሂሉ ይፍለጥ።

**ጳጉሜን:** ከም ስርዓት ባሕሪኣብብ ዓድና እዚ እዋን ሶምን ጳጉሜን እዩ (ሂፓጉሜን ወሰኽ ማለት እዩ)፤ ምሉእ ወርኒ ስለ ዘይኮነ ጸያቕ ኣዋርሕ እውን ይብሃል እዩ። ኣብ ዘመነ ዮሐንስ 6 መዓልታት ኣብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለየ ባህሊ በዚ እዋን ይግበር። ሓደ ካብቲ ኩሉ ዝግበር ለይቲ ተንሲእካ ኣብ ሩባ ከድካ ማጨሎት ምሕጻብ እዩ እዚ ኸኣ ብነፍስን ብስጋን ነጺሕካ ንሓዲስ ዓመት ምእታው እዩ። ሕይወትና ክነጽሕ እንከሎና ጥራሕ ኢና ምስ ኣምላኽ ኣሎና ክንብል እንኽእል። ንሓዲስ ዓመት ምስ ሓዲስ መንፈስን ጥዕናን ክንኣትዎ ብማለት ኣብ ሩባ ወሪድና ንሕጸብ፤ እዋናቱ ፍሉይ እዩ፤ ምድረ ሰማይ ብዝተፈላለየ ዘራእትን ብቕሌን ምሉእ ተስፋ ዝረኣየሉ ሓረስቶት ኣብ ምውንጫፍን ምዕጻድን ዝኣትዉሉ ኩሉ ዘራእቲ ዝስውተሉ። ኣዕዋፍ ሰማይ ድምጺ ተሓንስ ዘስምዓሉ፤ ጠለ በግዕ ከብቲ ኩለን ሰቢሔን ክዕንድራ ዝረኣየሉ ፍሉይ እዋን እዩ። ብሓምሊ ተዋሪዶ ዝነበረ ከርሲ ሸቂትን ከምኡ ተስፋ ዘራእቲ ዝርኣየሉ ጊዜ ስለ ስኾነ ኩሉ ሰሚሩ ዝሕጎሉ ግዜ እዩ። ነዚ ኹሉ ዝሃበ ኣምላኽ ተመስገን ክንብሎ እዋ ምሉእ ሓጎስ ክንብረልና ብፍሉይ እንመስግነሉ እዋን እዩ።

ዓመት ክውዳእ እንከሎ ነቲ ኩሉ ኣብዚ ዝሓልፍ ዘሎ ዓመት ዝገበረልና ርኢና ክንክእል ይግብኣና። ተገሩለይ እዩ ኢልና ውሉዳት ኣምላኽ ዘብል ሕይወት ሓዘና እና ተጎዓዘና ንዝመጽእ ዓመት ብዝክእል ብጽቡቕ መንፈስ ክንኣትዎ ክንሰናዶ ይግብኣና። ንኣምላኽ ኣብቲ ዝገበረልና ርኢና ክንክእል እዋ ክነመስግን ዝሕግዘና ፍሉይ እዋን።

ናይ ሎሚ ንባባትና ንምጽአት ጎይታ ተሰናዲና ክንጸንሕ ከምዘሎና ዘዘኻኽሩ እዮም። ኣምላኽ ኩሉ ጊዜ ይዛረበና ይሕብረና መገዱ ሓዘና ክንጉዓዝ ምእንቲ ኢሉ ብዝተፈላለየ ነገራት ይዛረበና። እዛ እንነብራ ሕይወት ሓላፊት ምዃና ኣለሊና ንዘይሓልፍ ክንጽዕር ፍቕርን ሰላምን ክንገግስ ሓቕን ፍትሕን ናትና ክንገብር። ሰብ መወዳእታኡ ክኣስብ እንተ ዘይከኣለ ክሰንቆ ዝግብኣ

ከሰናዳ ዕድል አይረክብን እዩ። ምድራዊ ሕይወተይ ክውዳእ ክሓልፍ እዩ ሓንቲ መዓልቲ ኣብ ቅድሚ ኣምላኽ ደው ኢሊ ጸብጻብ ሕይወተይ ክህብ እየ ኢሉ እንተ ዝሓሰብ ምናልባት ጉዕዞ ሕይወቱ ምቕየረ።

ቅዱስ ጳውሎስ ኣብ 5ተሰ መልእኽቱ ቀጺሉ ኣብ ዝጸሓፎ ብዛዕባ ዳግማይ ምምጻእ ይነግር። ብዛዕባ ዳግማይ ምጽኣት ጎይታ ክዛረብ እንከሎ ጳውሎስ ብዛዕባ ጊዜያቱን ወርታቱን ክንጽሕፈልኩም ኣየድልን እዩ ይብል ምኽንያቱ መዓልቲ ጎይታ ከም ሰራቕ ብለይቲ ከም እትመጽእ ኣረጋጊጽኩም ትፈልጡ ኢኹም። ጊዜያትን ወርታትን ምልክታት እዮም። ኩንኣም ዘሎ ሓሳብ ኣምላኽ ካብ ጊዜ ወጻኢ እዩ። ግን ኣብ ልክዕ እዋን ንጊዜያትን ክፍልታቱን ይቆጻጸር። ኣብ ታሪኽ ክርስትና ብዙሕ ጊዜ ሰባት ንምጽኣት መዓልቲ ጎይታ ብዙሕ ከም ዝነገሩ ይርከብ (መወዳእታ ዓለም በጺሑ እዩ። ኩሉ እንርእዮ ንመደዋእታ ዓለም ዝሕብር እዩ እናበሉ ዝዛረቡ ብዙሓት እዮም)። ገለ ካብ ሰብ ተሰሎንቄ እውን እዚ ኣተሓሳስባ ነርዎም እዩ። ኣብ ቀዳሞት ምዕራፍት እንተ ረኣና መዓልቲ ምጽኣት ጎይታ በጺሑ እዩ እናበሉ ካብ ስራሕን ካብ ዝኾነ ምግባርን ኣቋሪጾም ይጸበዩ ነሮም እዮም ነዚ ሓሳባት ጳውሎስ ተቋዊምዎ።

መዓልቲ ጎይታ ዝብል ኣብ ነብይ ኣሞጽ 5:18 ንረኽቦ። ኣብ ብሉይ ኪዳን መዓልቲ ጎይታ ንመቐጻዕትን ፍርድን ወይ ንበረኽት ክተምጽእ ምዃና እዩ ዝገልጽ። ኣብ ሓዲስ ኪዳን ንፍርዲ ከም እትመጽእ ዝብል ኣብ ቦትኡ እንከሎ መዓልቲ ድሕነት (ኤፈ 4:30)፣ መዓልቲ ኣምላኽ (2ጴጥ 3:12)፣ መዓልቲ ክርስቶስ (1ቆሮ 1:8፣ ፊሊጵ 1:6)፣ መወዳእታ መዓልቲ (ዮሐ 6:39)፣ ዓባይ መዓልቲ (ይሁዳ ኅ 6)፣ እታ መዓልቲ (1ተሰ 1:10)። እዚ ዕለት መወዳእታ ወይ ልዕሊ ኩለን መዓልታት እያ እናተባህለት ትግለጽ። እዚ ዕለት ቅድሚ ምምጽኣ ገለ ምልክታት ክርከብ እዩ እንተ ኾነ እቲ ምጽኣት ብዘይተሓሰበ ከምቲ ሰራቕ ዝመጽኡሉ ከምኡ ክኸውን እዩ (ማቴ 24:43-44)።

ጳውሎስ መወዳእታ መዓልቲ ምኡስ ምዃን ዝፈልጦ ከም ዘይብሉ እዩ ዝነግር። ግን ነቲ ጎይታና ዝበሎ ኩሉ ጊዜ ተሰናዲና ክንጸንሕ ከምዘሎና እዩ ደጋጊሙ ዝናገር። መዓልቲ ጎይታ ከም ሰራቕ ኮይና ክትመጽእ እያ ስለዚ ኩሉ ጊዜ ተሰናዲኻ ካብ ዝኾነ ኃጢአት ነጺሕካ ኣብ ቅዱስ ሕይወት ምጽናሕ የድሊ። ቅ.ጳውሎስ ኣብ መጀመርያ ንምጽኣት ጎይታ እርኣያ እኸውን ዝብል ትጽቢት ነርዎ እንተ ኾነ ድሓር ግን ቅድሚ ምምጻእ ጎይታ ከም ዝመውት ኣረጋጊጹ። ስለዚ መዓልቲ ጎይታ ከምቲ ንሱ ዝሓሰበ ንሱ ብሕይወቱ እንከሎ ከም ዘይትመጽእ ተረዲኡ። መጠን ወንጌል ኣብ ኩሉ ዝተሰብከሉ መጠኑ ከኣ ምጽኣት ጎይታ ይቐርብ ምኽንያቱ ወንጌል ኣብ ኩሉ ከይተሰብከ ዳግማይ ምጽኣት ኣይከውንን እዩ።

ቅ. ጳውሎስ ከጠንቅቕ እንከሎ፣ ሰባት ኩሉ ጸጥ ኢሉ ኣሎ፣ ሰላም እዩ፣ እናበሉ እንከለዉ ብሃንደበት መዓልቲ ኣምላኽ ክትመጽእ እያ ይብል። ከምቲ ሓንቲ ነፍስ ጾር ብዘይ ተሓሰበ ሕርሲ ዝመጽኡ እሞ ክትሓርስ ግድን ዝኾነ ከምኡ እዩ ዝኸውን። እቲ ዝመጽእ ዕንወት ወይ ጥፍኣት ጨረሽካ ኩነኔ ኣይኮነን ካብ ቅድሚ ኣምላኽ ምኽዋል ከምጽእ እንከሎ ጥራሕ እዩ ጎዳኢ ዝኸውን። ሓቀኛ ሕይወት ዝበሃል መወዳእታኡ ናይ ኩሉ ሰብኣዊ ዓወትን ፍጻሜን ምስ ኣምላኽ ተወሃሂዱ እንከሎ ዝውዳእ ሕይወት እዩ። ሰብ ከይተሰናደወ እንከሎ መወዳእታኡ እንተ በጽሖ ዕጫኡ ኣብ ገሃነም እሳት እዩ። ግሃነም እሳት ማለት ከኣ ካብ ኣምላኽን ካብ ኩሉ ነገራት ኣምላኽ ምፍላይ እዩ። ካብቲ መሰረታዊ ድለታት ተፈጥሮና ምፍላይ እዩ።

ናይ ዘመና ዝዓበየ ጸገም ገሃነም እሳት የለን፣ ኩልና ክንድሕን ኢና፣ ኣምላኽ ፍቕሪ እዩ ስለዚ ከም ግብርና ኣይ ከደናን እዩ። ሓንሳብ ድሕሪ ኣሚንካ ንኢየሱስ ድሕሪ ተቐኢልካ ድጊንካ ኢኻ ዝብል ግጉይ ትምህርትን ርድኢትን ንቡዙሓት ኣተዓሳዩ ዝርከብ እዩ። ፈቲና ጸሊእና ሕይወትና ክውዳእ እዩ ድሕሪ ሞት ፍርዲ ኣሎ ፍርድና በቲ ኣብዚ ዓለም እንነብር እዩ ዝውሰን ጽቡቕ ኣብ ፍቕርን ሰላምን ሓቅን ንነብር እንተ ነበርና ዓሰብና ምስ ኣምላኽ ምንባር እዩ እዚ ኣብ መንግስተ ሰማይ ምንባር እዩ። ሕይወትና ኣብ ክፍኣትን ኃጢአትን ተዋሒጥና እንከሎና መወዳእታና እንተ በጽሖ ግን ዕጫና ገሃነም እሳት እዩ። ስለዚ ሎሚ ኣበይ ዝወሰድ ሕይወት እየ ሒዞ ዘሎኹ ኢልና ንርእስና ክንሓትት ይግብኣና። ሃይማኖት እንበለ ግብር ምውት ይእቲ።

ሓደ ካብቲ ጳውሎስ ጠቐጡ ዝዛረበሉ ብዘይተሓስበ ወይ ብሃንደበት ዝብል ቃል ወይ ሓሳብ እዩ። ኣብ ሓዲስ ኪዳን እዚ ሓሳብ ሓንሳብ ጥራሕና እንረኽቦ ንሱ ኸኣ ሓደ ዓይነት ትርጉም ዝሓዘ እዩ። እታ መዓልቲ እቲኣ ብሃንደበት ከይትመጸኩምሲ ብስስዐን ብስኽራንን ብታልዮት ናብራን ልብኹም ከይከብድ ንነፍስኹም ተጠንቀቑ (ሉቃ 21:34)። ብዛዕባ ሕርሲ ክዛረብ ከሎ እቲ ቀንዲ ኣትኩሮ ኣብ ቃንዛ ዘይኮነስ ኣብቲ ብሃንደበትን ዘይተርፍን ቃንዛ ናይ ሓንቲ ክትሓርስ እትጽብ ኣደ ክገልጽ ኢሉ እዩ።

ሓደ ኣማናይ ክኸተሎ ዘለዎ መገድን ሕይወትን ክሕብር እንከሎ ከምኡ ናይ ነፍስወከፍ ክርስትያን መንነት ክገልጽ እንከሎ ኣጎዋተይ ኣብ ጸልማት ስለ ዘይትነብሩ እታ መዓልቲ ከም ሰራቕ ኣይክትመጽኡኩምን እያ። ንስኻትኩምሲ ደቂ ብርሃን ደቂ መዓልቲን ኢኹም፣ ንሕና ናይ ለይትን ናይ ጸልማትን ኣይኮናን፣ እምብኣር ንንቃሕ ገዛእ ርእስናውን ንግታእ ደኣ እምበር ከምቶም ካልኣት ደቀስቲ ኣይንኹን ይብል። ሓቀኛ ኣማናይ ኣብ ጸልማት ኣይነብርን እዩ።

ጳውሎስ ደቂ ብርሃን ደቂ መዓልቲ ስለ ዝኾንኩም ደቂ ጸልማት ኣይትኹኑ ይብል። ኣብ ምስራቓዊ ኣተሓሳስባ ሓደ ዝፍለጥ ቦቲ ዝነብር ሕይወት እዩ። ክርስትያን ኣብ ብርሃን ጥራሕ ኣይ ኮኑን ዝነብሩ ባዕሎም ብብርሃን እዮም ዝፍለጡ፣ ከምቲ ኢየሱስ ዝብሎ ኣነ ብርሃን ዓለም እየ (ዮሐንስ 8:12) ከምኡ ንተኸተልቱ ንስኻትኩም ብርሃን ዓለም ኢኹም (ማቴ 5:14) ይብሉና።

ደቂ መዓልቲ ስለ ዝኾና ከም ካልኣት እናደቀስና ክነብር ኣይግባእን ኩሉ ጊዜ ነቕሕና ክነብር ይግብኣና። እምነት ዘይብሎም ሰባት ናይ መንፈስ ነገር ኣይርድኦምን እዩ፣ ከም ዝደቀሱ እዮም። ከምዚ ዓይነት ድቃስ እምብኣር ንደቂ ብርሃን ኣይናቶምን እዩ። ብኣንጻሩ ንምጽኣት ጎይታ እና ተጸበዩ ንቑሓት ኩሉ ጊዜ ስንድዎትን ኣብ ጽኑዕ ሓለዋን ክነብሩ ይግባእ፣ ደቂሶም እንከለዉ ጎይታ ክመጽእ የብሉን። ንገዛእ ርእሶም ዝመልኩ ኩነታቶምን ኩሉ ነገርን ተቆጻጺሮም ዝኸእሉ ክኹን ይግባእ።

ጳውሎስ ኣብ መወዳእታ ንኹሉ ዝኸውን ማዕዳ ይህብ። ከምቲ እትገብርዎ ዘሎኹም ንኣድሕድኩም ተተባብሱ ንኣድሕድኩም ድማ ተሓናነጹ ይብል። እዝ እዋን ኣብ ነገሩ ኣድና ኣብ መገዲ ኣምላኽ ዝመልስ ምኽርን ምትሕግጋዝን ክነዘውትር ከምኡ ብሕይወትና ሃናጺ ኣብነት ክነዘውትር ዝሕግዝ እዩ።

ዓመትና ምሉእ ሓጎስን ሰላምን ክነግሶ ሎሚ ንሰናይ እንተ ወሰና፣ ሎሚ ንፍቕርን ሕድገትን እንተ ተበገስና እዩ። ዓመትና ኣብ ዝዛዝመሉ ክንደይ ኣፍሪየ ኢልና ክንርኢ ኣሎና። ኣብዛ ዓመት ከመይ ተንዓዚ ኢልና ክንርኢ ሓጋዚ እዩ። ክርስቶስ ገለና ሰላስ፣ ሰላ፣ ሚእቲ፣ ክነፍሪ እዩ ዝደለየና እሞ ክንደይ ኣፍርየ ኣሎኹ ኢልና ምህርትና ንርኣ። ኣፍሪና እንተ ኾና ኣታ ሕያዋይ ኣገልጋሊ ጽቡቕ ገቢርካ ብውሑድ እሙን ኬንካ ኢኻ እሞ ኣብ ልዕሊ ብዙኅ ክሸመካ እየ ናብ ሓጎስ ጎይታኻ እቶ (ማቴ 25:23) ክብሉና እዩ። ስለዚ ግብሪ ምህርትና ንርኣ።

ዓመትና ብንስሓን ዕርቅን ሰላምን ንዛዝሞ። ሰብ ድኹም ወዳቕ እዩ ስለዚ ተበዲልና ንኹን በዲልና ንኹን ኣብ መኣዲ ሰላምን ፍቕሪን ተጸሚድና ነዚ ዝኣቱ ዘሎ ሓዲስ ዓመት ምስ ንጹሕ ልብን መንፈስን ንእተዎ ሽዑ ኣምላኽ ንዝሓለፈ በደልና ምሒሩ ንሓዲስ ዓመት ብሓዲስ መንፈስን ጸጋን ከጀምረና እዩ።

ኣ ኣምላኽ ብኹሉ ዝሃብካና እና ኣመስገና ንስሓና ተቐቢልካ ሕድገት ኃጢአትና ሃብና ነዚ እንኣቶዎ ዘሎና ዓመተ ማቴዎስ ከኣ ባርኸልና ሕግኻን ስርዓትካን እናፈጸምና ቅዱስ ሕይወት ክንመርሕ ብጸጋኻ ኣይትፈለየና ንበሎ።

ብሩኽ ሓዲሽ ዓመተ ማቴዎስ ናይ ሰላምን ዕርቅን ምሕረትን 2017 ዓ.ም. ይግበረልና።

አባ ንጉሠ ፍሥሓ